

संक्षिप्त

कोल्हापुरात मंगळवारी
खंडग्रास सूर्यग्रहण

कोल्हापूर : कोल्हापुरात २५ ऑक्टोबर रोजी खंडग्रास सूर्यग्रहण होणार आहे. ग्रहणाची सुरुवात ४ वाजून ५७ मिनिटे व २२ सेकंदांनी होणार आहे. ग्रहण खगोलीय आविष्कार म्हणजे सावल्यांचा खेळ असतो. दि. २५ रोजी होणाऱ्या खंडग्रास ग्रहणाचा मध्यकाळ ५ वाजून ४६ मिनिटे व ६ सेकंदांनी होणार आहे. सूर्यग्रहण ६ वाजून ३० मिनिटे व ५५ सेकंदांनी संपणार आहे. परंतु, कोल्हापुरात सूर्यास्त ६ वाजून ५ मिनिटे व ४८ सेकंदांनी होणार असल्याने पूर्ण सूर्यग्रहण हे पाहता येणार नाही. म्हणजे सूर्यग्रहण चालू असतानाच सूर्यास्त होणार आहे. ग्रहण काळात चंद्र हा सूर्याचा काहीसाच भाग व्यापणार असल्याने भारतात कुठेही कंकणाकृती सूर्यग्रहण दिसणार नाही. युरोप, साऊथ, वेस्ट आशिया, नॉर्थ, ईस्ट आफ्रिका अटलांटिक भागांमध्ये सूर्यग्रहण दिसणार आहे. सूर्यग्रहण पाहताना सूर्याकडे पाहणे धोकादायक असते. डोळ्यांना इजा होऊन अंधत्व येऊ शकते. त्यासाठी सूर्यग्रहण पाहताना स्पेशल ग्लासेस अथवा सोलर फिल्टरचा वापर करणे आवश्यक आहे, अशी माहिती विवेकानंद कॉलेजच्या पदार्थ विज्ञान व खगोलशास्त्र विभागाचे प्रमुख प्रा. डॉ. मिलिंद कारंजकर यांनी दिली.

‘विवेकानंद’मध्ये सुशीलादेवी
साळुंखे स्मृतिदिनानिमित्त कार्यक्रम

कोल्हापूर : स्वामी विवेकानंद शिक्षण संस्थेच्या संस्थामाता सुशीलादेवी साळुंखे यांनी विद्यार्थी, शिक्षक, प्रशासकीय कर्मचारी यांची मुलाप्रमाणे काळजी घेतली. अपूर्व ऋणानुबंधाचे नाते जोडण्याचे काम त्यांनी केले. त्यांचे त्यागपूर्ण, प्रेमपूर्ण कर्मयोगी आयुष्य हाच सुसंस्काराचा ठेवा आहे, असे मत प्रा. शिल्पा भोसले यांनी व्यक्त केले. विवेकानंद कॉलेजमध्ये आयोजित संस्थामाता सुशीलादेवी साळुंखे यांच्या स्मृतिदिन कार्यक्रमात त्या प्रमुख वक्त्या म्हणून बोलत होत्या. प्रतिमा पूजन डॉ. एम. एम. कारंजकर यांच्या हस्ते करण्यात आले. प्रास्ताविक प्रा. किरण पाटील यांनी केले. रजिस्ट्रार सी. बी. दोडमणी यांनी आभार मानले. प्राचार्य डॉ. आर. आर. कुंभार यांच्या मार्गदर्शनाखाली कार्यक्रम झाला.

विवेकानंद कॉलेजचे यश

कोल्हापूर : आटपाडी येथे झालेल्या शिवाजी विद्यापीठाच्या मध्यवर्ती युवा महोत्सवात विवेकानंद कॉलेजने विविध १४ कला प्रकारांत पुरस्कार प्राप्त करून युवा महोत्सवात अब्ज स्थान पटकाविले. यात सरदार बाबासाहेब माने यांचे लोककला जनरल चॅम्पियनशिप व कुलगुरू डॉ. आप्पासाहेब पवार वैयक्तिक जनरल चॅम्पियनशिप मिळविण्याचा बहुमान मिळविला. या यशाबद्दल संस्थेचे कार्याध्यक्ष प्राचार्य अभयकुमार साळुंखे यांच्या हस्ते सांस्कृतिक विभागातील गुणवंत विद्यार्थ्यांचा सत्कार करण्यात आला. यावेळी सांस्कृतिक विभागप्रमुख डॉ. आरिफ महात, सदस्य डॉ. वर्षा पवार, डॉ. राजश्री पाटील, प्रा. एस. एस. कदम, प्रा. संदीप पाटील, प्रा. सतीश उपळावीकर उपस्थित होते. संस्थेचे कार्याध्यक्ष प्राचार्य अभयकुमार साळुंखे, संस्थेच्या सेक्रेटरी प्राचार्या शुभांगी गावडे, संस्थेचे सीईओ कौस्तुभ गावडे, प्राचार्य डॉ. आर. आर. कुंभार यांनी विद्यार्थ्यांचे अभिनंदन केले.